

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీభగవద్రామానుజమునిభిరనుగృహీతం

॥ శ్రీరంగగద్యం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీరంగగద్యం ॥

చిదచిత్పరతత్త్వానాం తత్త్వయాథార్థ్యవేదినే |
రామానుజాయ మునయే నమో మమ గరీయసే ॥

స్వాధీన త్రివిధ చేతనాచేతన స్వరూపస్థితిప్రవృత్తిభేదం *
క్లేశకర్మాద్యశేషదోషాసంస్పృష్టం * స్వాభావికానవధికాతిశయ
జ్ఞానబలైశ్వర్య వీర్య శక్తితేజస్సౌశీల్య వాత్సల్య మార్దవార్జవ
సౌహార్ద సామ్య కారుణ్య మాధుర్య గాంభీర్య ఔదార్య చాతుర్య
సైర్య ధైర్య శౌర్య పరాక్రమ సత్యకామ సత్యసంకల్ప కృతిత్వ
కృతజ్ఞతాద్యసంఖ్యేయ కల్యాణ గుణగణౌఘమహోర్ణవం *
పరబ్రహ్మభూతం * పురుషోత్తమం * శ్రీరంగశాయినం * అస్మత్స్వామినం *
ప్రబుద్ధనిత్యనియామ్య నిత్యదాస్యైకరసాత్మ స్వభావోఽహం * తదేకానుభవః *
తదేకప్రియః * పరిపూర్ణం భగవంతం విశదతమానుభవేన
నిరంతరమనుభూయ * తదనుభవజనితానవధికాతిశయ
ప్రీతికారితాశేషావస్థోచిత అశేషశేషతైకరతిరూప నిత్యకింకరో భవాని ॥

స్వాత్మ నిత్యనియామ్య నిత్యదాస్యైకరసాత్మ స్వభావానుసంధానపూర్వక
భగవదనవధికాతిశయ స్వామ్యాద్యఖిలగుణగణానుభవజనిత
అనవధికాతిశయ ప్రీతికారితాశేషావస్థోచిత అశేషశేషతైకరతిరూప
నిత్యకైంకర్య ప్రాప్త్యుపాయభూతభక్తి తదుపాయ సమ్యగ్జ్ఞాన
తదుపాయ సమీచీనక్రియా తదనుగుణ సాత్త్వికతాస్తిక్యాది
సమస్తాత్మగుణవిహీనః * దురుత్తరానంత తద్విపర్యయ
జ్ఞానక్రియానుగుణానాది పాపవాసనా మహోర్ణవాంతర్నిమగ్నః *
తిలతైలవత్ దారువహ్నివత్ దుర్వివేచ త్రిగుణ క్షణక్షరణస్వభావ
అచేతనప్రకృతివ్యాప్తిరూప దురత్యయ భగవన్మాయాతిరోహిత స్వప్రకాశః *

అనాద్యవిద్యాసంచితానంతాశక్య విస్రంసన కర్మపాశప్రగ్రథితః *
 అనాగతానంతకాల సమీక్షయాఽపి అదృష్టసంతారోపాయః *
 నిఖిలజంతుజాత శరణ్య! * శ్రీమన్నారాయణ! * తవ చరణారవిందయుగళం
 శరణమహం ప్రపద్యే ||

ఏవమవస్థితస్యాప్యర్థిత్వమాత్రేణ * పరమకారుణికో భగవాన్ *
 స్వానుభవప్రీత్యోపనీతైకాంతికాత్యంతిక నిత్యకైంకర్యైకరతిరూప
 నిత్యదాస్యం దాస్యతీతి విశ్వాసపూర్వకం భగవంతం నిత్యకింకరతాం
 ప్రార్థయే ||

తవానుభూతినంభూతప్రీతికారితదాసతాం |
 దేహి మే కృపయా నాథ! న జానే గతిమన్యథా ||

సర్వావస్థోచితాశేషశేషతైకరతిస్తవ |
 భవేయం పుండరీకాక్ష! త్వమేవైవం కురుష్వ మాం ||

ఏవంభూత తత్త్వయాథాత్మ్యావబోధ తదిచ్ఛార్హితస్యాపి * ఏతదుచ్ఛార్ణ
 మాత్రావలంబనేన * ఉచ్యమానార్థ పరమార్థనిష్ఠం మే మనః
 త్వమేవాద్యైవ కారయ ||

అపారకరుణాంబుధే! * అనాలోచితవిశేషాశేషలోకశరణ్య! *
 ప్రణతార్తిహార! * ఆశ్రితవాత్సల్యైక మహోదధే! * అనవరతవిదిత
 నిఖిలభూతజాత యాథాత్మ్య! * సత్యకామ! * సత్యసంకల్ప! * ఆపత్సఖ! *
 కాకుత్స్థ! * శ్రీమన్! * నారాయణ! * పురుషోత్తమ! * శ్రీరంగనాథ! *
 మమ నాథ! * నమోఽస్తు తే ||

|| ఇతి శ్రీరంగగద్యం సంపూర్ణం ||